

XVIII  
ОТД.  
8019

№ 19

32

6211 29

І С К Р Ї  
І Л Ь Л І Ч А



# ІСКРЫ ІЛЬЛІЧА


№ 19

двухтыднёвая часопісь  
для меншых дзяцей

О Р Г А Н Ц К Л К С М Б  
І Н А Р К А М А С Ь В Е Т Ы

1932

г. о. д. 4  
выдання



## У майстэрні

ВЕРШ І МАЛЮНАК ДЗЯТКОРА М. КАЛАЧЫНСКАГА

Звоняць пілкі—чак-чан-чан!  
Тут унуні Ільліча  
Дошні, палачкі габлююць,  
Рэчы розныя майструюць.  
А таксама шмат машын  
Змайстравалі малышы.  
Тут працуе наш атрад  
Піанэраў, анцябрат.

Адрас рэдакцыі і канторы: МЕНСК, КАМСАМОЛЬСКАЯ, 25.



## Гультаі

Васіль. Я хачу быць інжынерам. Буду рабіць самалёты, розныя машыны.

Алена. А я хачу быць доктарам. Буду лячыць хворых дзяцей.

Мікола. А я толькі настаўнікам буду. Усіх няграмадных навучу.

Слава. А я хачу быць электраманцёрам. Буду электрычнасьць праводзіць у кватэры.

Кім. А я—краўцом. Буду для ўсіх вопратку шыць.

А раніцай, калі маці ці бацька будзяць іх у школу ісьці, дык вось аб чым дзеці гавораць:

Васіль. Я яшчэ трошкі паляжу, дарма што спазьнюся ў школу.

Алена. Надаела кожны дзень у школу хадзіць. Лепей-бы пабегаць. А ў школе вучыцца трэба.

Мікола. І хто гэта выдумаў школы? Калі-б іх ня было—ня трэба было-б раніцай сьпяшацца на заняткі.

Слава. Не пайду сёньня ў школу. Настаўніца зробіць вымову, што непадрыхтавала заданьняў.

Кім. Скарэй-бы вырасьці вялікім, каб у школу не хадзіць.

А цяпер падумайце, дзеці, ці вывучыцца хто з такіх школьнікаў на інжынера, на доктара, на настаўніка, на краўца, на электраманцёра, калі так будуць старацца вучыцца.


А ХТО З ВАС, ДЗЕЦІ, ПАДОБЕН НА ІХ?



# А К Ц Я Б Р А Т Ы

ВЕРШ ДЗЯТКОРА Я. ХОМЧАНКІ

Ля шчыкетаў струхнелых, паломаных  
Забаўлялася наша дзятва.  
Замест цацак—гнілая салома,  
Замест гульняў—тут бойка была.  
Па каменьях калечылі ногі,  
Выбівалі у вокнах шкло;  
У сады пранкладалі дарогі,—  
Гэтак часта з малымі было.





А зараз жывуць вось ня гэтак  
Налгасьнікаў нашых сыны.

Ўсе дзеці цяпер—акцябраты,  
І ў садзе дзіцячым яны.

Прыходзяць ад самага ранку  
Вучыцца сюды, майстраваць.

Тут цацкі, тут пілкі, рубанкі,  
Тут весела дзецям гуляць.

МАЛЮНКІ  
Ц. КІПНІСА





# ХАТНІЯ ВОРАГІ

Штодня ў рэдакцыю прыходзіць многа лістоў: прысылаюць іх дзяткоры з розных гарадоў, калгасаў, вёсак у сваю часопісь.

Разам з другімі лістамі дзяткораў рэдакцыя атрымала калектыўны ліст ад вучняў Гаранскай школы. Яны назвалі ліст „Хатнія ворагі“ і просяць, каб канешне надрукавалі ў часопісі. Вось пачытайце, што яны пішуць.

Як толькі пайшлі мы вучыцца, дык ад першага дня ўзяліся за чыстату. Вельмі-ж наш настаўнік акуратны і страшэнна ня любіць брудных вучняў. А тут, як на тое, прышоў Цімка Грышкавых з запэцканым тварам, а рукі чорныя—усе ў гразі.

Тады наш настаўнік, Ігнат Мікалаевіч, і кажа:

— Калі такія брудныя вучні будуць у школу прыходзіць, дык да канца навучальнага году палавіна вучняў захварэе і заняткі прыдзецца спыніць. Вы ведаеце,—

пытася Ігнат Мікалаевіч у нас,— ад чаго захворваюць дзеці і нават дарослыя на каросту?

Глядзім мы адзін на другога, маўчым. Тады ўсхапіўся Міколка з другой групы (ён у нас вельмі баявы) і кажа:

— Заражаюцца ад хворых.

— Правільна,—ківае галавою настаўнік. — Але-ж ведайце і тое, што ня ўсе заражаюцца ад хворых. У другіх кароста сама з'яўляецца ад бруду.





Пачырванеў Цімка, глянуўшы на свае рукі. Здагадаўся, чаму сьвярбіць яму між пальцаў.



Жалезка.

Настаўнік падышоў бліжэй да Цімкі, глянуў — маленькія пухіркi на Цімкавых руках ёсьць.

— Ну вось бачыце, у Цімкі кароста. Сходзі да доктара, — гаворыць настаўнік, — вазьмі ў яго лекарства і змазвай рукі. Сьцеражэся цяпер, дзеці, каб вы не заразіліся — ня вітайцеся за рукі, бо гэта перадае заразу, — параіў нам Ігнат Мікалаевіч.

А Грышка, член санітарнай камісіі, прапанаваў:

— Сходзім да Цімкі на кватэру, паглядзім, як жывуць у іх дома.

— Правільна, — падхапілі вучні.

Пайшлі мы ўтраіх пасля заняткаў да Цімкі і вот паслухайце, што мы ўбачылі.

Ні маты, ні жалезка на ганку ў іх няма. Хацелі чаравікі ад гразі ачысьціць, дык няма як. А зрабіць мату вельмі проста. Трэба ўзяць тоненькіх яловых галінах і сплесьці іх, як паказана на малюнку. Работы мала, а карысьць вялікая — у хату гразь не наносіцца. Забрудзіцца мата — прамый чысьценька вадою і зноў палажы на ганак. А жалезка яшчэ лягчэй зрабіць — прыбі яго на ганку і ачышчай падэшвы абутку, не насі гразі ў хату.



Так трэба зрабіць мату.

У хаце яшчэ большы непарадак мы ўбачылі. Цімкаў бацька Тодар ляжаў на ложку і моцна кашляў. Адкашляўшыся, ён плёваў на падлогу. На яго выплунутую сьліну





*Бацька ляжаў на ложку і моцна кашляў.*

садзіліся мухі, тараканы, ступалі босымі нагамі людзі.

Разгледзеў доктар праз мікраскоп Тодараву сьліну і кажа:

— Сухоты ў Тодара. Трэба сьцерагчыся не пляваць абы дзе, — сьліна перадае заразу.

Мы дамагліся, каб у Тодаравай хаце была плявальніца з апілкамі, ці з пяском, як і ў нашай школе. Кожны няхай плюе не на падлогу, а ў плявальніцу.

У гэты час, пакуль мы гаварылі з дзядзькам Тодарам, дык блохі напалі на Таню Антосеву. Яна была без панчохаў — у сандалях толькі. Глядзіць, а на нагах яе аж чорна блох.

— Адкуль, яны ўзяліся тут? — здзівілася Таня.

— Вельмі проста — ад бруду. Больш як тры тыдні ня мылі падлогу ў хаце, у кутку ляжала сьмецьце, валяліся розныя лахманы. А блохам гэта і трэба. Для іх чым брудней у хаце, тым лепей.

А што трэба рабіць, каб зьнішчыць блох?

— Вымятаць чыста хату і выносіць сьмецьце, як найчасей мыць падлогу гарачай вадой, выбіваць на дварэ пыл з пасьцелі і мэблі, замазаць шчыліны ў сьценах, ня кідаць вопратку на падлогу, ня трымаць розных непатрэбных лахmanoў, бруднай бялізны ў хаце.



А вось што мы раім другім вучням, іх бацьком для зьнішчэння тараканоў. Гэта мы на ўласным вопыце пераканаліся, як зьнішчалі іх у дзядзькі Тодара. А тут іх была процьма. Поўзаюць па сьцяне, ядуць хлеб, бульбу, заразу разносяць, кусаюцца, спаць не даюць.

Вазьмеце шклянку гарачай вады і ўсыпце туды ложку цукру і адну ложку буры, або тры ложки борнай кіслаты (усё гэта можна дастаць у аптэцы). Намачэце хлеб і палажэце яго есьці тараканом. Ад гэтага хлеба тараканы загінуць. Шчыліны ў сьценах замажце глінаю з вапнай, а хату ўзімку вымаразьце.

Калі ў далейшым будзеце акуратна сачыць, каб было чыста, дык тараканы ніколі больш ня зьявяцца ў вашай хаце.

А цяпер пра клопоў.

Трэба ведаць, што хлапы холаду не баяцца. А зьнішчаць іх трэба вось як: змазаць усе месцы, дзе водзяцца клопы, газаю (карасінаю) і абварыць кіпнем. Шчыліны абавязкова замажце глінаю — клопам ня будзе прытулку.

І яшчэ некалькі слоў пра галоўнага ворага людзей, што разносіць заразу ад чалавека на чалавека, — пра вош.


Зьнішчаць вошы трэба такім спосабам:

— У шклянку, або кубак налейце пароўну газы і алею. Зьмяшайце алей і газу.

Гэтай мешанінай намажце нанач галаву і завяжэце хустку. Раніцаю галаву пачашэце густым грэбенем. Грэбень змочвайце моцным воцатам.







Тады гніды адваляцца ад валасоў.  
А лепш за ўсё — акуратна стрыгчы ва-  
ласы нулявой машынкай.

Бялізну, у якой сустракаюцца вошы,  
трэба выварваць у кіпені.

Трымайце ў чыстаце галаву, цела,  
насьцель, кватэру і вы ніколі ня будзеце  
пакутваць ад вошай.



Часьцей трэба хадзіць у лазьню і  
насіць чыстую бялізну.

Калі лазьні ў вёсцы няма, дык  
мыйцеся часцей дома гарачай вадой  
з мылам.

На гэты раз мы канчаем.

Другім разам мы напішам больш аб нашым зма-  
ганьні за чыстату. А цяпер вы надрукуйце наш ліст,  
каб другія вучні ведалі, як трэба змагацца з брудам,  
з паразытамі — нашымі ворагамі.

Вучні Гаранскай школы:

Грышка Лісун,  
Таня Якубовіч,  
Марыля Крук.





## ЯК ФРЭНКІ

### СТАЎ піанэрам



Фрэнкі Хаўкінс быў, як і заўсёды, са сваёю скрынкаю ў гэтую суботу. Пасля школы ён бегаў па вуліцах, чысьціў боты. Грошы ён зарабляў мізэрныя, але-ж для сям'і гэта была вялікая падтрымка. Вось ужо год як бацька яго без работы.

Сёньня Фрэнкі не пашанцавала.

— Пачысьціць, містэр! <sup>1)</sup> Чыстка — лепшай ня трэба! Усяго нікель <sup>2)</sup> каштаваць будзе! — запрашаў ён багата адзетых людзей. Але тыя нават і не глядзелі на Фрэнкі.

Белая дубінка палісмэна штурханула ў плячо хлопчыка.

— Прэч адсюль, нэгр! — забурчаў палісмэн, і Фрэнкі пацягнуўся далей са сваёю скрыкай.

Фрэнкі не шанцавала. Ён стаў перад вітрынай. У яго была любімая гульня, яна называлася „Хачу не хачу“. Ён глядзеў на розныя рэчы ў магазыне і выбіраў, што ён купіў-бы, а што не.

<sup>1)</sup> Тлумачэньне гэтага слова і іншых, адзначаных лічбамі, дадзена ў канцы апавяданьня.



— Я хачу гэты мячык. Не хачу таго гальштука. Хачу вунь тыя канькі. Гэтага капялюша не хачу, а вунь тую рубашку хачу.

У Фрэнкі часьцей выходзіла „хачу“, але сыну рабочага, ды яшчэ нэгру, ніколі ня мець хоць-бы адну з гэтых рэчаў. Пакуль ён заглядаўся так у вакно магазына, на 7-й авэню <sup>в)</sup> пачуўся гул барабана.

— Эге, мусіць, парад! — крыкнуў Фрэнкі і памчаўся туды.

Ён загадзя думаў, што ўбачыць там шарэнгі палісмэнаў у прыгожых вопратках, з блішчастымі гузікамі. Але нічога такога ён ня ўбачыў. Людзі ішлі па чатыры ў рад—белыя і нэгры, мужчыны і жанчыны. Наперадзе красаваўся чырвоны плякат. Яго неслі белы і нэгр.

— Што за дзіва?—зацікавіўся Фрэнкі.—Белыя разам з нэграмі? Але Фрэнкі няма калі доўга думаць. Ён глядзіць уважліва, каб нічога не прапусьціць.

— Эге, вунь ідуць малыя. Зноў нэгры разам з белымі. Перад вачыма Фрэнкі мільгаюць словы плякатаў:

**„Выратуем дзевяць нэгрыцянскіх рабочых“.**

**„Чорныя і белыя рабочыя, злучайцеся“.**

Упяршыню Фрэнкі чуе, каб белыя абаранялі нэгра.

Малыя з радоў крычаць:

— Дзеці рабочых, далучайцеся да дэманстрацыі! Дапамагайце выратаваць нэграў ад пакараньня. Да нас сюды!

У Фрэнкі заблішчалі вочы. Ён праціснуўся наперад і апынуўся сярод дзяцей. Ён стараўся з усяе сілы ісьці ў ногу. Сьпераду чуў песьню, але ня мог разабраць слоў.

Першай загаварыла дзяўчынка, што ішла поплич з ім.

— Змарыўся?—запытала яна.

Фрэнкі матнуў галавой.

— Ніколечкі.

Дзяўчынка сказала:



— Праз некалькі кварталаў мы спынімся, будзе мітынг.

— Чаму будзе мітынг?—запытаў Фрэнкі.

— А з тае прычыны, што хочуць пакараць на электрычным крэсьле дзевяць маладых нэграў з штату \*) Альбама. Яны шукалі работы, але ўрад буржуяў кажа, што яны зьняважылі дваіх белых жанчын. Гэта хлусьня. Ём трэба адвесці гнеў галодных рабочых у другі бок. Гэта лінчаваньне \*), якое прыкрываецца судом.

Пры слове лінчаваньне Фрэнкі раптам закалаціўся. Ён успомніў як гадоў чатыры таму назад, калі яны жылі яшчэ ў Караліне, бацька прыбег вечарам дадому. Ён быў спалоханы. Скоранька запёр дзьверы. Пагасіў лампу. Загадаў, каб усе сядзелі ціха. Тады яны пачулі знадворку крык натоўпу людзей.

— Лінчаваць яго!  
Лінчаваць яго!! Лінчаваць!!!

— Гэта яны не за мною гоняцца. Гэта за бедным Джымам Эліс.

Джым хацеў, каб гаспадар заплаціў яму, што належыць за работу. Цяпер яны заб'юць Джыма.



— Пачысьціць, містэр!—запрашаў ён багата адзетых людзей.





*Фрэнкі апынуўся сярод дзяцей.*

Скора крыкі заціхлі, але Фрэнкі ніколі не забудзецца таго часу.

— Чым-жа мы ім паможам? — запытаўся Фрэнкі ў дзяўчынкі.

— Мы зьбяром грошы, ноймем лепшых адвакатаў, — адказвала яна. — Але самае важнае — гэта паказаць, што ўсе рабочыя, белыя і чорныя, супроць гэтай кары. Тады яны, буржуі, не адважацца расправіцца з нэграмі.



— Я магу памагчы вам? запытаўся ў яе Фрэнкі.

— Можаш. Мы парашылі сабраць 50 тысяч подпісаў рабочых дзяцей з патрабаваньнем вызваліць нэграў. Ты можаш зьбіраць подпісы.

— Я буду зьбіраць—сказаў Фрэнкі цвёрда, — я хачу быць з вамі. Але я ня ведаю, хто вы?

Дзяўчынка ўсьміхнулася.

Мы юныя піанэры Амэрыкі. Мы арганізуем у свае атрады ўсіх рабочых дзяцей—белых і чорных.

Дэманстрацыя павярнула за вугал.

Цяпер Фрэнкі чуў словы песні, бо яна расла—усе рады яе падхоплівалі. І ў вушох чорнага хлопчыка радасна і грозна пераліваліся словы:

„Паўстань, пракляццем катаваны, паўстань, хто з голаду век пух...”

(З амэрыканскай часопісі „Новы піанэр“).

## Я К І Х С Л О У Т Ы Н Е З Р А З У М Е Ё

1) Містэр—пан, ягоіасьць.

2) Нікель—дробная манэта.

3) Авеню—вуліца ў Нью-Ёрку.

4) Штат—самастойная вобласць.

5) Лічаваньне—страшны звычай белых амэрыканцаў. Паводле гэтага звычаю нэгра могуць забіць бяз суда, калі белы абвінавачіць яго ў зьнявазе. Звычай захаваўся яшчэ са старых часоў, калі нэгры былі поўнымі нявольнікамі, прадаваліся як жывёла...

Багатыя знарок нацкоўваюць белых, нават працоўных на нэграў. Гэта робіцца імі для таго, каб адцягнуць увагу працоўных ад іх ворага—буржуя і памешчыка.



# Н а ш а Г а з е т а

## РЫХТУЕМСЯ ДА КАСТРЫЧНІКА

Сёлета ўсе працоўныя нашага Саюзу і працоўныя замежных краін будуць сьвяткаваць 15-ую гадавіну Кастрычніка.

Да сьвята Кастрычніка пачала рыхтавацца і наша школа. У дні сьвята мы наладжваем вечар. На вечар запросім і сваіх бацькоў.

Драматычны гурток рыхтуе п'еску, дэклямацыі. Лепшыя вучні раскажуць, як яны вучацца. Настаўнік зробіць даклад аб гадавіне Кастрычніка.

Рыхтуем і іншыя выступленьні. Напрыклад, дагаварыліся, каб калгасьнік Прахор, чырвоны партызан, раскажаў нам пра мінулыя дні, пра змаганьне за ўладу савятаў. А старшыня калгасу абяцае раскажаць, як некалі жылі і вучыліся дзеці.



## НОВАЯ ШКОЛА

Раней, да рэвалюцыі, у нашай вёсцы ня было школы. Тады ніхто і ня вучыўся. Зараз мы вучымся ў звычайнай хаце. Тут цесна, няма дзе павярнуцца.

Гэтым летам пачалі будаваць у нашым калгасе новую школу. Вялікую, прасторную, з асобнымі пакоямі для кожнай групы.

Да пачатку заняткаў школа ня была яшчэ гатовай. Зараз калгасьнікі далі нам абяцаньне скончыць школу да сьвята Кастрычніка, каб у новай школе адсьвяткаваць вялікую гадавіну.

Спадзяемся, што к сьвяту наш калгас будзе мець яшчэ адно вялікае дасягненьне — новую школу. В. Ліхачоўскі.

Вялікае сьвята вітаць мы павінны  
добрай вучобай і дысцыплінай!





## СПАЗЬНІЎСЯ КРЫШКУ...

Вучань 3-й групы Грышка часта позьніцца на заняткі. Пазаўчора спазьніўся на цэлыя дзве гадзіны. Кажэ: „праспаў“. Грышка зрывае нам спаборніцтва з другой групай.

Вось і скончаны заняткі.  
Дзеці ўсе бягуць дахаты.  
Бачаць: Грышка іх страчае,—  
Гэта ў школу ён шагае.  
— Ты куды? — пытаюць дзеці.  
— Вось прагульшчык—  
паглядзеце!

І вказвае ім Грышка:  
— Я, відаць, спазьніўся  
крышку...

## Я АБЯЦАЮ

У сваёй групе я вучылася аднаў з горшых. Магла-б вучыцца многа лепш. Але ленавалася.

Нядаўна на зборы акцябрат аб гэтым гаварылі. Да мяне далучылі лепшага вучня Кандрэценю, каб памагаў.

Я абяцаю, што да сьвята Кастрычніка наганю прапушчанае. Буду старацца добра вучыцца...

М. Галаскок.





# Тры БРАТЫ

С. ПРЭАБРАЖЭНСКІ  
МАЛЮНКІ Р А Н А

Гэты верш, а таксама і іншыя  
матар'ялы (песня, гульня,  
п'еска) скарыстайце ў час свята-  
каваньня 15 гадавіны Кастрыч-  
ніка на ранішніках і вечарох.



**В А Ж А Т Ы**

(дэклamuе)

Ўсё гуляе меншы брат,  
Знае ён пакуль нямнога  
Хоць малы,—ў дзіцячы сад  
Цьвёрда вывучыў дарогу.

Рад пабегаць, пагуляць  
Ён з сябрамі ў перагонкі.  
Паспрабуйце адгадаць,  
Хто брат мешы?

У с е.

Акцябронакі!

**В а ж а т ы.**

Брат сярэдні з кніжкай  
дружыць.



І яго атрад паслаў,  
Каб у вольныя гадзіны  
Акцябратам памагаў.

Носіць гальштук ён  
чырвоны,  
Ў школе вучыцца цяпер.  
Адгадайце-ж, дзеці, хто ён,  
Брат сярэдні?

**У с е.**  
Піанэр!

**В а ж а т ы.**  
Брат старэйшы на заводзе  
Лепшы лічыцца ўдарнік.  
Як дадому ён прыходзіць,  
Дык ня траціць часу  
марна:

Кніжкі розныя, газеты  
Кожны вечар брат чытае,  
Альбо ў ціры часам гэтым

Без прамаху ў цэль  
страляе.

Ён—сярэдняму важаты  
І ў атрадзе, і ў школе.  
Адгадайце-ж, як завецца  
Брат старэйшы?..

**У с е.**  
Камсамолец!







## Што такое топінамбур?

Так называецца земляная груша. Расьце яна ў нашых садох, гародах, парках, як дзікая расьліна. Сьцябло яе крыху падобна на сланэчнік, а клубні—на бульбу.

Земляная груша вельмі карысная расьліна. Заграніцай яе разводзяць ужо даўно. Што дае топінамбур?



Высокае густое сьцябло земляной грушы ідзе на сілос. Сілос атрымліваецца вельмі добры. Яго ахвотна ядуць каровы.

Клубні гэтай расьліны можна есьці, як бульбу.

З гэтых-жа клубняў топінамбура гоняць сьпірт, патрэбны пры вырабе штучнай рызіны.

Заграніцай з клубняў топінамбура робяць вельмі салодкі цукар.

Земляная груша зусім не перароблівая расьліна. Яна расьце ўсюды, абы толькі не ў балоце.

Садзіць земляную грушу трэба так, як бульбу, толькі ўвосень, у сярэдзіне кастрычніка месяца. Для насеньня трэба накапаць клубняў дзікай грушы.


Кожная школа павінна разводзіць земляную грушу, вывучаць яе, праводзіць вопыты, дапамагаць калгасам у гэтай рабоце.



# ВАЙСКОВАЯ ГУЛЬНЯ

Словы песні—В. МАЯКОЎСКАГА  
музыка — М. РАЎХВЭРГЕРА.

У гэтую гульню можна гуляць дзе лепш выпадае: у хаце і на дварэ, у школе і дзіцячым садзе. Гульня гэта вайсковая. І гуляюць у яе з песняй. А песня гэта вось якая:



Гэтую песню ведаюць усе піанэры. Папрасеце іх, яны вас навучаць.

і Дастаньце сабе кожны па невяліччай палцы, — гэта будучь стрэльбы.

Цяпер глядзеце, як гульня пачынаецца. Бачыце, як гэтыя дзеці стаяць? Сьпераду высокія, а малыя—ззаду.

Пастроіліся. Збоку—важаты. Важатага дзеці самі выбралі. Засьпявалі песню і пайшлі.

Калі вайна-мяцеліца  
Пачне шугаць,  
Павінны ўмець мы цэліцца,

Умець страляць. Эх!  
Раз! Два! Ёсць ў рад!  
Шагай, атрад!







Хто з вас бачыў, як цэляцца чырвонаармейцы? Цэліцца трэба так.

Пры словах „павінны ўмець мы цэліцца“, — спынімся адразу і, як чырвонаармейцы, прыцэлімся.

Раз!

А важаты зноў засьпяваў, і ўсе—за ім.

Як толькі рушаць арміі  
На ворага у бой,  
Мы пойдзем санітарамі

Ў вайсковы строй. Эх!  
Раз! Два! Ўсе ў рад!  
Шагай атрад!

А гэта—разьведка. Ціха-ціха крадуцца разьведчыкі, каб вораг не пачуў. Хаваюцца па дарозе — хто за што: за сьцяну, за вугал, за дровы і г. д.

Потым усе сьпяваюць:

І будзем мы за ворагам  
Дзень—ноч сачыць.  
Яму ад нас у сполаху

Не ўцячы. Эх!  
Раз! Два! Ўсе ў рад!  
Шагай, атрад!







А гэта хто—санітары? Вы іх ведаеце, дзеці? Вось што робяць санітары.

Паспрабуем і мы: возьмем палкі, як насілкі, і пойдзем, нібы параненых людзей на іх нясём.

Тут важаты выскачыў на сярэдзіну двара і крыкнуў:  
Да мяне!

Хто з дзяцей першы да яго падбяжыць становіцца важатым.

Зьбегліся дзеці, пастроіліся. Ідуць з новым важатым і сьпяваюць:

Блішчаць вінтоўкі новыя,  
На іх—сьцяжкі.  
Мы з песьняй у стралковыя  
Ідзем гурткі. Эх!  
Раз-два! Ёсць ў рад!  
Шагай, атрад!







АПАВЯДАНЬНЕ П. РУНЦА  
МАЛЮНКІ ІЗМАЙЛАВА

Грышку толькі 9 год.

І за гэтыя 9 год ніводнага разу ня быў ён у вялікім горадзе. Бацька часта апавядаў яму пра гарадзкія дзівы. Слухаў Грышка, і яшчэ мацней хацелася самому паглядзець на горад.

— Татка, вазьмеце мяне ў Менск, — часта прасіўся ён.

— Не выпадае, другім разам вазьму, — заўжды адказваў бвцька.


Грышка крыўдзіўся, але нічога ня зробіш.

А сёньня бацька зноў едзе на калгасны базар і бярэ з сабой яго. Грышкавай радасьці ня было канца-краю. Нават і ўстаў ён раней за ўсіх. Баяўся, каб не праспаць. Маці здзівілася:

— Чаго ты, сыноч, устаў так рана? Спаў-бы яшчэ.

— Не хачу, выспаўся, — адказваў Грышка, а потым дадаў:





Ведаю вас. Хочаце, каб і сёння дома застаўся.  
Ён борзда ўсхапіўся і пачаў мыцца.

Пасьнедаўшы, тры калгасныя падводы павезьлі ў горад  
прадаваць рабочым гародніну, малако, яйкі і інш. прадукты.  
На адной з іх гордым арлом сядзеў Грышка.

## II

У горадзе Грышку ўсё здавалася нязвычайным. Вуліцы  
шырокія, брукаваныя, не такія, як у іхным калгасе —  
вузкія, нямошчаныя. Наабапал безьліч слупоў, а на слупох  
сотні тэлефонных дратоў у розных напрамках. А дамы,  
дамы! Ён толькі на малюнках бачыў такія. Па два, тры,  
чатыры паверхі. А новы будуюць аж на дзесяць павер-  
хаў. І дзівіцца Грышка, як гэта не абярнецца такая  
камяніца.

Гэта новая камяніца — Дом ураду, — тлумачыў  
бацька. Тут зьмесьцяцца ўсе вышэйшыя цэнтральныя  
ўстановы.

Фабрычныя коміны, здавалася Грышку, упіраліся аж  
у самыя воблакі. Бяз шуму прабег каля падводы блішчасты



аўтамабіль. З тарахценьнем прамчаліся два грузавікі, нагужаныя бочкамі. Насустрач імчыцца яшчэ адзін. Блізка ад падвод задняе кола грузавіка трапіла на камень, што ляжаў на бруку. Грузавік падскочыў і з яго звалілася некалькі кавалкаў чагосьці чорнага і блішчастага. Грышка борзда скочыў з воза і, азіраючыся па баках, схапіў самы большы кавалак.

Тата! Паглядзеце, які харошы чорны камень, крыкнуў ён бацьку.

Гэта каменны вугаль, растлумачыў бацька.

— Куды яго павезьлі?

— На фабрыку.

— Нашто?—зноў запытаў Грышка.

— Супакойся, назола, няма калі, — спыніў бацька, — а пасля спакойна дадаў: — схавай у воз, дома раскажу.

Яны ўзьязджалі на вялізны пляц, увесь устаўлены падводамі.

### III

Грышка ўжо некалькі раз прабаваў якасьць каменнага вугалю. Чорны, цвёрды як камень, бліскучы, нібы яго хто наваксаваў. Складзены з асобных пласточкаў. Прыткнуў к запаленай сярнічцы—не гарыць. Схапіў яго гарачы Дзіўна!

— Татка, вы казалі ў горадзе, што каменны вугаль добры апал, а я паліў, дык не гарыць, — запытаўся Грышка.

— Гэта, сыноч, самы лепшы сорт каменнага вугалю. Завуць яго антрацыт. І гарыць ён бяз полымя. Дае шмат цяплыні. Больш за самыя лепшыя дровы.

— А ім хаты апальваюць?

— Ня толькі хаты... Ім апальваюць заводы, фабрыкі, паравозы на чыгунках, параходы, электрастанцыі,—тлумачыў бацька, а Грышка ўважліва слухаў.





— Дык яго шмат трэба?—зноў запытаў Грышка.

— Але, сыноч. За тое-ж яго шмат і здабываюць. Мільёны тон штогодна.

— А ці шмат яго ў нашай краіне?

— Ой шмат, сынку. Вялікія паклады яго ў Данбасе, у Сібіры каля гор. Кузьнецку, каля Масквы...

І яшчэ Грышка даведаўся ад бацькі, што з каменнага вугалю здабываецца шмат карысных рэчаў: друкарская фарба, сьвяцільны газ, выбуховыя матэрыі і інш. А так-сама без каменнага вугалю нельга было-б здабыць ні чыгуну, ні жалеза, ні сталі.

Грышка ўбачыў вугаль з дроў. Ён чорны, але не такі, ня блішчыць і мяккі. А гэты і разьбіць яму цяжка. І завуць каменны. І Грышка запытаў:

— Татка, гэты вугаль з каменю?

— Не, сыноч, ня з каменю.

— Дык з чаго-ж?



— Кажуць, з дрэва. Але я добра ня ведаю. Запытайся лепей у настаўніка, ён табе раскажа.

Грышка парашыў даведацца і пра гэта.

#### IV

Калі настаўнік скончыў гутарку, з-за парты падняўся Грышка і запытаў:

— Васіль Пятровіч, раскажэце, як утварыўся каменны вугаль?

Настаўнік глянуў на гадзіннік, крыху падумаў і сказаў:

— Мала часу, дык я коратка. Каменны вугаль утварыўся з дрэва.

Цяпер наша краіна багатая лесам, а дзесяткі і сотні тысяч гадоў лясоў было ў некалькі разоў больш. Вялізарныя пушчы цягнуліся на дзесяткі тысяч кілёметраў. І лясы гэтыя былі непраходныя. У іх расьлі дрэвы не падобныя на нашы цяперашнія. Высачэзная дрэвавідная папараць, хвошч і інш. ім падобныя дрэвы займалі вялізарныя плошчы.

Людзей ня было. Ня было каму лясоў секчы. Дрэвы расьлі, старэлі, абвальваліся. Часта буры крышылі лес на вялікіх плошчах. Падаючы, ствалы дрэў глыбока ўядаліся ў балотны грунт. Танулі. Заплывалі гразёю. Зьверху пасяляліся новыя расьліны. Пахаваныя ў балоце, дрэвы заносиліся зямлёю, якая прыносілася вadoю ўвесну і ў час дажджоў з палёў...

У зямлі амаль няма паветра. І дрэвы згнісьці не маглі. Адбываўся працэс нахштальт тленьня. Дрэва абвуглівалася... Асобныя часткі зьлежваліся, спрасоўваліся пад вялікім цяжарам верхняга пласта зямлі, ператвараючыся



ў цвёрдую камяністую пароду. І гэта паўтаралася не адзін раз... Утварылася некалькі пластоў... Сапраўдны каменны вугаль заўсёды ляжыць пластамі, перамешаны пластамі зямлі.

Прайшлі тысячы вякоў. Пасяліліся людзі. На месцы лясоў зрабілі палеткі. Дасьледуючы земныя нетры, яны дакапаліся да каменнага вугалю. Вывучаючы яго, людзі даведаліся, што самы лепшы вугаль і самы старэйшы — антрацыт. Самы маладзейшы — буры вугаль. Дастаючы буры вугаль з зямлі, людзі знаходзілі ў ім рэшткі тых дрэў, а часта цэлыя пні, з якіх ён утварыўся.

Гэта зьяўляецца яскравым доказам таго, пра што мы казалі, — што каменны вугаль утварыўся з дрэва.

## Зрабі сам



Разрэж чатырохкутнік, як паказана па малюнку кропкамі.

Цяпер з усіх шасьці частак — трохкутнікаў злажы зорку. Як злажыць зорку — глядзі малюнак.

---

З гэтым нумарам падпішчыні часопісі „Іскры ільліча“ атрымаюць дармовы дадатак п'еску

„ДЗЬВЕ ШКОЛЫ“




# Чырвоны кастрычнік

СКОРА, БАДЗЕРА



Левай! Левай! Левай! Левай! Бі ў бара ба - ны!



Бі! Звонка у тру бы тру - бе - це, — заклік, запал мала -



ды

сьве-ту ста-ро-му ня - - - се - - - це!

Бі ў барабаны! Бі!  
Звонка у трубы трубеце,  
Заклік, запал малады  
Сьвету старому нясеце!

Слухай, працоўны народ,  
Волат краін буржуазных:  
Мы ўсе пятнаццаты год  
Крочым уперад адважна.

Стройся ў рады, піанэр!  
Песьні бадзёрыя чуеш?

То пралетар СССР  
Чырвоны Кастрычнік  
сьвяткуе.


Захад вітае ўсіх нас —  
Шахты, заводы, калгасы.  
Дзеці працоўных мы мас,  
Дзеці вялікага часу.

— Гэй, піанэр ўсіх краёў,  
Чуеш братэрскія словы?  
Гэй, піанэр, будзь гатоў!  
— Чую. Я заўжды гатовы!

ВЫДАВЕЦТВА ЦК ЛКСМБ  
„ЧЫРВОНАЯ ЗЬМЕНА“

Л. РУСАКОВА  
Рэдактары:  
А. ЯКІМОВІЧ.

Друкарня імя Сталіна. Заказ № 2463. 5.900 экз. Уп. Галоўлітбелу № 5.





Цана асобн. Мѣ—18 кап.

1555

11391



1016

15